

पशुपन्छीका खोप, हाइपरइम्युन सिरम, डायलुयन्ट, डायग्नोस्टिक्स लगायतका उत्पादन विक्री वितरण सम्बन्धी आन्तरिक कार्यविधि, २०७७

पशुपन्छीका विभिन्न रोगहरुको निदान, रोकथाम तथा नियन्त्रणमा प्रयोग गर्ने उद्देश्य अनुरूप कृषि तथा पशुपन्छी विकास मन्त्रालय मातहतका प्रयोगशालाबाट उत्पादित पशुपन्छीका खोप, हाइपरइम्युन सिरम, डायलुयन्ट, डायग्नोस्टिक्स लगायतका उत्पादन मुलुकका विभिन्न स्थानहरुबाट सरल रुपमा विक्री वितरण गर्न आवश्यक भएकोले,

आर्थिक कार्यविधि नियमावली, २०६४ को नियम ६० बमोजिम कृषि तथा पशुपन्छी विकास मन्त्रालयले पशुपन्छीका खोप, हाइपरइम्युन सिरम, डायग्नोस्टिक्स लगायत मन्त्रालय मातहतका निकायबाट उत्पादन गरिएको सामग्री विक्री वितरण गर्न यो कार्यविधि तोकेको छ।

१. संक्षिप्त नाम र प्रारम्भ: (१) यो कार्यविधिको नाम “पशुपन्छीका खोप, हाइपरइम्युन सिरम, डायलुयन्ट, डायग्नोस्टिक्स लगायतका उत्पादन विक्री वितरण सम्बन्धी आन्तरिक कार्यविधि, २०७७” रहेको छ।

(२) यो कार्यविधि मन्त्रालयले स्वीकृत गरेको मितिबाट लागु हुनेछ ।

२. परिभाषा:- विषय वा प्रसंगले अर्को अर्थ नलागेमा यस कार्यविधिमा:-,

- (क) “विभाग” भन्नाले पशु सेवा विभाग सम्झनु पर्छ ।
- (ख) “प्रयोगशाला” भन्नाले कृषि तथा पशुपन्छी विकास मन्त्रालय अन्तरगतका खोप, हाइपरइम्युन सिरम, डायलुयन्ट तथा रोग निदानका लागि आवश्यक डायग्नोस्टिक्स उत्पादन गर्ने प्रयोगशाला सम्झनु पर्छ।
- (ग) “स्टकिष्ट” भन्नाले प्रयोगशालाका उत्पादनको बजार प्रवर्द्धन तथा विक्री वितरण गर्नको लागि नियुक्त थोक विक्रेता सम्झनु पर्छ।
- (घ) “करारनामा” भन्नाले प्रयोगशाला र स्टकिष्टबीच खोप लगायतका उत्पादनको बजार प्रवर्द्धन तथा विक्री वितरण सम्बन्धमा गरिएको करारनामा सम्झनु पर्छ।
- (ङ) “कोल्डचेन” भन्नाले खोपको गुणस्तर कायम राख्न खोप ढुवानी एवं भण्डारण लगायतका क्रममा तोकिएको तापक्रमको सिमा भित्र राख्न अनुसूची १ बमोजिमका चिस्याउने उपकरण वा विधि प्रयोग सम्झनु पर्छ।

- (च) “सामग्री” भन्नाले प्रयोगशालाबाट उत्पादित तथा विक्री वितरण गरिने खोप, हाइपरइम्युन सिरम, डायलुयन्ट, डायग्नोस्टिक्स लगायतका सामग्री सम्झनु पर्छ।
- (छ) “धरौटी खाता” भन्नाले स्टकिष्टले धरौटी जम्मा गर्ने खाता सम्झनु पर्छ।
- (ज) “कार्यविधि” भन्नाले पशुपन्छीका खोप, हाइपरइम्युन सिरम, डायलुयन्ट, डायग्नोस्टिक्स लगायतका उत्पादन विक्री वितरण सम्बन्धी आन्तरिक कार्यविधि, २०७७ सम्झनु पर्छ।
- (झ) “समिति” भन्नाले अनुसूची २ बमोजिमको समिति सम्झनु पर्छ।
- (ट) “नष्ट गर्ने” भन्नाले प्रयोग गर्न अनुपयुक्त वा टुटफुट भएका वा म्याद नाघेको खोप, हाइपरइम्युन सिरम, डायलुयन्ट, डायग्नोस्टिक्सलाई वातावरणीय दृष्टिकोणबाट सुरक्षित रूपमा प्रयोगशालाले तोकेको विधि अनुसार निस्कृय बनाउने प्रकृत्यालाई सम्झनु पर्छ।

३. **स्टकिष्ट नियुक्ति:** (१) प्रयोगशालाले आवश्यकता अनुसार स्टकिष्ट नियुक्तिको लागि योग्यता पुगेका कुनै पनि व्यक्ति, फर्म वा कम्पनीबाट समय तोकी निवेदन आव्हान गर्न सक्नेछ।

(२) प्रयोगशालाबाट उत्पादित सामग्री विक्री वितरणको लागि कार्यविधिमा तोकिएका शर्तहरूको अधिनमा रही स्टकिष्ट नियुक्त हुन इच्छुक कुनै पनि व्यक्ति, फर्म वा कम्पनीले प्रयोगशालामा योग्यताका प्रमाणहरू समेत संलग्न राखी अनुसूची ३ बमोजिमको तोकिएको ढाँचामा प्रयोगशालामा निवेदन दिनुपर्नेछ।

(३) उपदफा (२) बमोजिम स्टकिष्ट बन्नका लागि निवेदन प्राप्त भएमा प्रयोगशालाले समितिको बैठकमा पेश गर्नुपर्नेछ।

(४) उपदफा (३) बमोजिम समितिको निर्णयानुसार निवेदन स्वीकृत भएका व्यक्ति, फर्म वा कम्पनीलाई प्रयोगशालाले धरौटी रकम जम्मा गरी करारनामा गर्न जानकारी गराउनुपर्नेछ।

(५) प्रयोगशालाले तोकेको धरौटी खातामा धरौटी स्वरूप राख्नुपर्ने रकम जम्मा गरेका व्यक्ति, फर्म वा कम्पनीले प्रयोगशालामा करारनामाका लागि निवेदन दिनुपर्नेछ।

(६) उपदफा (५) बमोजिम निवेदन प्राप्त भएमा प्रयोगशाला र निवेदकबीच समितिले तोकेको ढाँचामा करारनामा गरी स्टकिष्ट नियुक्त गरिनेछ।

(७) यो प्रकृत्या स्वीकृत हुनुअघि नियुक्त भएका स्टकिष्टहरूले समेत यसै प्रकृत्या बमोजिम करारनामा नवीकरण गर्नुपर्नेछ। यसरी करारनामा गर्दा विगतमा धरौटी रकम कम भएमा यो कार्यविधि अनुसार तोकिएको धरौटी रकम ६ महिना भित्र पुर्याइसक्नुपर्नेछ।

(८) उपदफा (६) बमोजिम नियुक्त स्टकिष्टहरुले प्रत्येक आर्थिक वर्षमा प्रयोगशालाबाट स्टकिष्ट प्रमाणपत्र नविकरण गराउनुपर्नेछ।

(९) यस दफामा अन्यत्र जुनसुकै कुरा लेखिएकोभएता पनि स्टकिष्ट नियुक्तिका कारण एकै स्थान वा क्षेत्र वा प्रदेशमा धेरै स्टकिष्ट नियुक्त भई अस्वस्थ प्रतिस्पर्धाको वातावरण सिर्जना हुन नदिन समितिले आवश्यक व्यवस्थापन गर्नेछ।

४. स्टकिष्ट बन्नको लागि आवश्यक योग्यता: (१) स्टकिष्ट नियुक्ति हुन आवेदन दिन इच्छुक व्यक्ति, फर्म वा कम्पनीको योग्यता निम्नानुसार हुनुपर्नेछः,

क) व्यवसायी नेपाली नागरिक

ख) प्रचलित कानून बमोजिम दर्ता तथा नवीकरण भएको

ग) प्रचलित कानून बमोजिम पशुपन्छीका औषधि वा खोप विक्री वितरणको अनुमति प्राप्त गरेको

घ) प्रयोगशालाले निर्धारण गरे बमोजिमको तापक्रममा विक्री गरिने सामग्रीको गुणस्तर कायम रहने गरी भण्डारण गर्ने ठाँउ भएको

ङ) कार्यक्षेत्र बाहेक अन्य क्षेत्रमा समेत खोप विक्री वितरण गर्न सञ्जाल विकास गर्न सक्ने क्षमता भएको

५. स्टकिष्ट प्रमाणपत्र: दफा २ बमोजिम नियुक्त भएको व्यक्ति, फर्म वा कम्पनीलाई प्रयोगशालाले अनुसूची ४ बमोजिमको ढाँचामा स्टकिष्ट प्रमाणपत्र प्रदान गर्नुपर्नेछ।

६. स्टकिष्ट संख्या: मुलुकको संघीय संरचना अनुसार विभिन्न स्थानको जनघनत्व, पशुघनत्व, यातायात सुविधा, पशु चिकित्सालय तथा पशु स्वास्थ्यकर्मीको संख्या, सो क्षेत्रमा रोगको प्रकोप आदि समेतका आधारमा समितिले स्थान तोकी अधिकतम स्टकिष्ट संख्या निर्धारण गर्न सक्नेछ।

७. स्टकिष्टबाट हटाउने: दफा ३ बमोजिम नियुक्त स्टकिष्टलाई देहायको कुनै पनि अवस्थामा समितिको निर्णयानुसार स्टकिष्टबाट हटाउन सकिनेछः

(क) स्टकिष्टले आफ्नो कारोबार बन्द गरेको जानकारी प्रयोगशालालाई गराएमा

(ख) प्रयोगशालाले तोकेको लक्ष्य बमोजिम वार्षिक कारोबार नगरेमा

(ग) स्टकिष्टको काम कारवाही प्रयोगशालाको हितमा नभएमा

(घ) विक्री गरिने सामग्रीको गुणस्तरमा कैफियत गरेमा

(ङ) अनुगमन टोलीबाट कारवाहीको लागि अनुरोध भएमा

(च) एक आर्थिक वर्षभरी कुनै कारोबार नगरी निस्कृय बसेमा

यस दफामा अन्यत्र जुनसुकै कुरा लेखिएको भएतापनि स्टकिष्टबाट हटाउनु अघि सम्बन्धित व्यक्ति, फर्म वा कम्पनीलाई स्पष्टीकरण पेश गर्ने मौका दिइनेछ।

८. खोपको संचय तथा कोल्डचेन : (१) स्टकिष्टले खोपको संचय गर्दा उपयुक्त कोल्डचेनको व्यवस्थाको लागि नियमित विद्युतका साथै बैकल्पिक व्यवस्था समेत गर्नुपर्नेछ। यस्तो व्यवस्थापनको सम्बन्धमा प्रयोगशालामा समेत अनिवार्य जानकारी उपलब्ध गराउनु पर्नेछ।

(२) कोल्ड चेन कायम राख्न प्रयोगमा ल्याएको रेफ्रिजेरेटर वा डिप फ्रिज वा आईसलाइन्ड रेफ्रिजेरेटर वा कोल्ड रुमको तापक्रम अनुगमन उपकरण (टेम्परेचर मनिटरिङ डिभाइस) अनिवार्य रूपमा सञ्चालन गरी तापक्रमको रेकर्ड राख्नु पर्नेछ।

(३) यस्ता उपकरणहरूको मर्मत सम्भार गर्ने जिम्मेवारी सम्बन्धित स्टकिष्टको हुनेछ।

९. धरौटी सम्बन्धी व्यवस्था: स्टकिष्ट नियुक्त हुन स्वीकृत व्यक्ति, फर्म वा कम्पनीले रु. १,५०,०००/- (अक्षरूपी रु एक लाख पचास हजार मात्र) प्रयोगशालाले तोकेको धरौटी खातामा जम्मा गरी सोको प्रमाणपत्र लिनु पर्नेछ।

१०. सामग्री वितरण तथा भुक्तानी सम्बन्धी व्यवस्था: (१) प्रत्येक स्टकिष्टले एक पटकमा रु. १,५०,०००/- (अक्षरूपी रु एक लाख पचास हजार मात्र) सम्मको खोप वा अन्य उत्पादन उधारोमा लिन पाउनेछ। यसरी उधारो लगेको सामग्रीको रकम भुक्तानी भए बराबर मात्र पुनः उधारो दिइनेछ।

(२) उधारो स्वरूप गएको सामग्रीको भुक्तानी नब्बे दिन भित्र हुनु पर्नेछ। नब्बे दिन नाघी भुक्तानी भएमा भुक्तानी हुन बाँकी रकममा वार्षिक १० प्रतिशतका दरले व्याज लाग्नेछ।

(२) प्रत्येक आर्थिक वर्षको असार समाप्त भएको एक महिना भित्र अघिल्लो आर्थिक वर्षको हिसाव मिलान गर्नुपर्नेछ।

११. धरौटी फिर्ता: दफा ३ बमोजिम नियुक्त स्टकिष्ट जुनसुकै कारणले स्टकिष्टबाट हटेमा नीजको नाममा रहेको उधारो रकम सरकारी बाँकी सरह धरौटीबाट कट्टा गरी बाँकी रहने धरौटी रकम मात्र फिर्ता गरिनेछ।

१२. स्टकिष्ट सहूलियत: (१) प्रयोगशालाबाट उत्पादित सामग्री विक्री वितरण गरे वापत स्टकिष्टलाई तोकिएको विक्री मूल्यमा २० (बीस) प्रतिशत कमिशन स्वरूप दिइनेछ।

(२) एक आर्थिक वर्ष भित्रमा एउटै स्टकिष्टवाट रु. ३,००,०००/- (अक्षरूपी रु तीन लाख) भन्दा बढी मूल्यको सामग्री खरिद भएमा यस्ता स्टकिष्टहरुलाई रु. ३,००,०००/- (अक्षरूपी रु तीन लाख) भन्दा बढी जति रकमको सामग्री खरिद गरेको हो सोही रकमको १० (दश) प्रतिशत हुन आउने रकम बराबरको स्टकिष्टले माग गरे अनुसारको सामग्री वोनस वा थप सहूलियत स्वरूप दिइनेछ।

(३) उपदफा (२) बमोजिम एक आर्थिक वर्ष भित्र प्राप्त गरेको सुविधा सोही आर्थिक वर्षमा उपभोग गर्नुपर्नेछ। एक आर्थिक वर्ष भित्र खरिद गरेको सामग्रीको हिसाव अर्को आर्थिक वर्षमा खरिद गरेको सामग्रीसँग मिसाई कुनै सुविधा माग गर्न पाइने छैन।

१३. अतिरिक्त प्रोत्साहन: एक आर्थिक वर्ष भित्रमा एउटै स्टकिष्टवाट रु. १५,००,०००/- (अक्षरूपी रु प्रन्ध लाख) भन्दा बढी मूल्यको सामग्री खरिद भएमा यस्ता स्टकिष्टहरुलाई प्रोत्साहन स्वरूप प्रयोगशालाको वार्षिक कार्यक्रममा उल्लेख भएअनुसार समितिको निर्णयानुसार कोल्डचेन व्यवस्थापनको लागि स्टकिष्टलाई आइसलाइन्ड रेफ्रिजरेटर (डिप फ्रिज) उपलब्ध गराउन सकिनेछ।

१४. ढुवानी सम्बन्धी व्यवस्था: (१) कुनै स्टकिष्टले एक पटकमा रु. १,५०,०००/- (अक्षरूपी रु एक लाख पचास हजार) भन्दा कम रकमको सामग्री खरिद गरेमा सो सामग्री स्टकिष्ट स्वयम्ले प्रयोगशालाबाट लैजान पर्नेछ।

(२) कुनै स्टकिष्टले एक पटकमा रु. १,५०,०००/- (अक्षरूपी रु एक लाख पचास हजार) वा सो भन्दा बढीको सामग्री खरिद गरेमा प्रयोगशालाले केल्डचेन कायम हुने गरी प्रयोगशालाको सवारी साधन वा सार्वजनिक यातायात वा ट्रान्सपोर्ट कम्पनी मार्फत स्टकिष्टको कार्यालय वा गोदामसम्म ढुवानी गर्नेछ।

१५. म्याद नाघेका सामग्री नष्ट गर्ने सम्बन्धी व्यवस्था: (१) स्टकिष्टले खरिद गरेका सामग्रीको म्याद समाप्त हुनु भन्दा चार महिना अगाडी नै प्रयोगशालामा उक्त सामग्रीको संख्या सहित जानकारी गराउनु पर्नेछ।

(२) प्रयोगशालाले यस्तो जानकारी प्राप्त भएमा उक्त सामग्रीको अवस्था यकिन गरी बढी खपत हुने स्थानमा पठाई सोधभर्ना गर्न सक्नेछ।

(३) सोधभर्ना हुन नसकी म्याद नाघेका सामग्री प्रयोगशालालाई जानकारी गराई सो क्षेत्रको लागि तोकिएको भेटेरिनरी निरीक्षकबाट निरीक्षण गराउनु पर्नेछ र भेटेरिनरी निरीक्षकले सामग्री

प्रयोग गर्न नमिल्ने प्रतिवेदन दिएमा त्यस्ता सामग्री प्रयोगशालाले तोकेको विधि अनुसार नष्ट गर्न सकिनेछ।

(४) म्याद ननाघेका तर प्राविधिक प्रतिवेदनका आधारमा प्रयोग गर्न नमिल्ने सामग्री समेत विक्री वितरण नगरी नष्ट गर्नुपर्नेछ।

(५) सामग्री नष्ट गर्दा निम्नानुसारको समितिको रहोबरमा गर्नुपर्नेछ,-

(क) भेटेरिनरी अस्पताल तथा पशु सेवा विज्ञ केन्द्रको प्रमुख	अध्यक्ष
(ख) राष्ट्रिय खोप उत्पादन प्रयोगशालाको अधिकृत प्रतिनिधि	सदस्य
(ग) पशुपन्छी रोग अन्वेषण प्रयोगशालाको अधिकृत प्रतिनिधि	सदस्य
(घ) जिल्ला प्रशासन कार्यालयका प्रतिनिधि	सदस्य
(ङ) कोष तथा लेखा नियन्त्रक कार्यालयका प्रतिनिधि	सदस्य
(च) सम्बन्धित स्थानीय तहको प्रतिनिधि	सदस्य
(छ) स्टकिष्टको प्रतिनिधि	सदस्य
(ज) भेटेरिनरी निरीक्षक	सदस्य

(६) उपदफा (५) बमोजिम समितिको रहोबरमा नष्ट गरेको सामग्रीको विवरण सहितको अनुसूची ५ बमोजिमको प्रतिवेदन सम्बन्धित स्टकिष्टले प्रयोगशालामा पेश गर्नुपर्नेछ।

१६. **अनुगमन:** (१) स्टकिष्टको अनुगमन प्रयोगशालाले बार्षिक कार्यक्रम बजेट व्यवस्था गरी आवधिक रूपमा सञ्चालन गर्नुपर्नेछ।

(२) स्टकिष्ट र डिलरको अनुगमन कृषि तथा पशुपन्छी विकास मन्त्रालय वा समितिको निर्णयानुसार खटिएको टोलीले कुनै पनि समयमा गर्न सक्नेछ।

(३) उपदफा (१) र (२) अनुसारको अनुगमन टोलीले मागेको विवरण सम्बन्धित स्टकिष्टले अनिवार्य रूपमा उपलब्ध गराउनु पर्नेछ।

१७. **सामग्री सोध भर्ना सम्बन्धी व्यवस्था:** (१) स्टकिष्टबाट खरिद भएको सामग्री प्रयोगशालाबाट ढुवानी गरी सम्बन्धित स्टकिष्टकोमा पुऱ्याउने क्रममा कुनै सामग्री कुनै कारणवश नष्ट भई काम नलाग्ने भएमा अनुसूची ६ बमोजिमको प्रतिवेदनका आधारमा प्रयोगशालाबाट सोको सोधभर्ना उपलब्ध गराइनेछ।

(२) स्टकिष्टले खरिद गरी आफ्नो रहोबरमा बुझेका सामग्री नष्ट हुन गएमा सोको सोधभर्ना दिईने छैन।

(३) स्टकिष्टबाट खरिद भएको सामग्री विक्री वितरण नभइ म्याद नाघेको खण्डमा म्याद नाघेका सामग्रीको प्रयोगशालाले सोधभर्ना दिनेछ। तर यसरी सोधभर्ना माग गर्न स्टकिष्टले सामग्रीको म्याद समाप्त हुनु भन्दा चार महिना अगावै प्रयोगशालालाई लिखित वा अन्य संचार माध्यमबाट खबर गरेको हुनुपर्नेछ।

(४) दफा १५ बमोजिम नष्ट गरिएको सामग्रीको प्रमाणका आधारमा सोधभर्ना दिइनेछ।

१८. डिलर नियुक्ति: (१) स्टकिष्टले प्रयोगशालाबाट खरिद गरेका सामग्री थप क्षेत्रमा विक्री गर्न डिलर नियुक्त गर्न सक्नेछन्।

(२) स्टकिष्टले डिलर नियुक्त गर्नु पूर्व सोको जानकारी प्रयोगशालामा गराउनु पर्नेछ र यसरी प्राप्त जानकारी अनुसार नयाँ नियुक्त हुने डिलरका कारण अन्य स्टकिष्टको कार्यक्षेत्रमा अवरोध हुने अवस्था देखिएमा प्रयोगशालाले डिलर नियुक्त नगर्न सूचना दिन सक्नेछ।

(३) स्टकिष्टले नियुक्त गरेका डिलरहरूसँग कोल्डचेनको व्यवस्था सहित सामग्री संचय गर्ने सुविधा उपलब्ध हुनुपर्नेछ।

(४) डिलरले विक्री गर्ने सामग्रीको व्यवस्थापन स्टकिष्ट आफैले गर्नुपर्नेछ।

(५) कुनै कारणवश डिलरलाई स्टकिष्टले सामग्री उपलब्ध गराउन नसकि प्रयोगशालामा सामग्री उपलब्ध गराउन सिफारिस गरेमा प्रयोगशालाले डिलरलाई सामग्री उपलब्ध गराउन सक्नेछ। तर डिलरलाई सोझै सामग्री उपलब्ध गराएमा दफा १२ को उपदफा (१) बमोजिम स्टकिष्टले पाउने बराबरको सुविधा बाहेक थप प्रोत्साहन दिईने छैन।

(६) डिलरलाई ढुवानीमा कुनै सुविधा उपलब्ध गराइने छैन।

(७) डिलरको समेत दफा १६ बमोजिम अनुगमन गरिने छ।

१९. मूल्य: प्रयोगशालाबाट उत्पादित सामग्री स्टकिष्ट वा डिलरले खुद्रा विक्री गर्दा तोकिएको गैरकर राजश्व दर अनुसार मात्र विक्री गर्नुपर्नेछ।

२०. विविध: (१) प्रयोगशालाबाट उत्पादित सामग्रीहरू मध्ये गैरकर राजश्व दर निर्धारण गरिएका सामग्री राष्ट्रियस्तरबाट सञ्चालन हुने रोग नियन्त्रण कार्यक्रममा समेत प्रयोग हुने भएमा समितिको

निर्णयानुसार निशुल्क वितरण हुने र विक्री वितरण हुने सामग्रीको रंग, आकार, लेवल, मात्रा आदि मध्येबाट फरक छुट्टिने गरी मात्र विक्री वितरण गर्नुपर्नेछ।

(२) प्रयोगशालाबाट उत्पादित सामग्रीहरू मध्ये गैरकर राजश्व दर निर्धारण गरिएका सामग्रीहरू मध्ये स्टकिष्टले विक्री गर्नु पर्ने न्यूनतम मात्रा समितिले निर्धारण गरे बमोजिम हुनेछ। कुनै ठाँउ विशेषमा निश्चित जातका पशुहरूको संख्या कम भएको वा स्टकिष्टले खोपको माग कम भएको जानकारी गराएमा समितिले मात्रा हेरफेर गर्न सक्नेछ। तर कुनै कारणवश समितिले तोकेको मात्रामा प्रयोगशालाले सामग्री उपलब्ध गराउन नसकेमा प्रयोगशाला जवाफदेहि हुने छैन।

(३) प्रयोगशालामा प्राविधिक कारणले सामग्री उत्पादन हुन नसकेको अवस्थामा उत्पादन कार्य पूनः शुचारु भएपश्चात पहिले माग गर्ने स्टकिष्टलाई पहिलो प्राथमिकताका राखी सामग्री उपलब्ध गराइने छ।

(४) सरकारी निकायले प्रयोगशालाले उत्पादन गरेका सामग्री सोझै खरिद गर्न चाहेमा समितिले निर्धारण गर्ने आधार अनुसार प्रयोगशालाबाट सोझै विक्री गर्न सकिनेछ। यसरी गरिने विक्रीमा छुट लगायतका अन्य कुनै अतिरिक्त सुविधा प्रदान गरिने छैन।

२१. खारेजी र बचाउ: (१) “निजीस्तरमा स्टकिष्ट नियुक्ति गरी भेटेरिनरी खोप विक्री/वितरण गर्ने सम्बन्धी निर्देशिका, २०५५” खारेज गरिएको छ।

(२) उपदफा (१) बमोजिमका निर्देशिका बमोजिम भए गरेका काम कारवाही यसै कार्यविधि बमोजिम भए गरेको मानिने छ।

अनुसूची-१

(दफा २ को खण्ड (ड) सँग सम्बन्धित)

कोल्डचेन कायम राख्न आवश्यक उपकरण तथा साधनहरू

१. घामको प्रकाश सिधा नपर्ने १०×१० वर्ग फिट क्षेत्रफल भएको कोठा
२. २४ सै घण्टा उपलब्ध हुने बिजुली र चालू हालतको ईन्भर्टर 1400 VA क्षमताको
३. फ्रिज ड्राईड खोप संचयको लागि न्यूनतम -२०°C तापक्रम कायम राख्ने ३००-५०० लि. क्षमताको डिप फ्रिज
४. रेबिज वा अन्य तरल खोप संचयको लागि $२-८^{\circ}\text{C}$ तापक्रम कायम राख्ने गरि २०० लि. क्षमताको आइस लाइन्ड रेफ्रिजेरेजर

अनुसूची-२

(दफा २ को खण्ड (झ) सँग सम्बन्धित)

प्रयोगशालाबाट उत्पादित सामग्री विक्री वितरण व्यवस्थापन समिति

महानिर्देशक, पशु सेवा विभाग-	संयोजक
उपमहानिर्देशक, पशु सेवा विभाग	
पशुपन्छी रोग अन्वेषण तथा नियन्त्रण महाशाखा-	सदस्य
उपमहानिर्देशक, पशु सेवा विभाग	
पशु क्वारेन्टाइन महाशाखा-	सदस्य
प्रमुख, भेटेरिनरी गुणस्तर तथा औषधि व्यवस्थापन प्रयोगशाला-	सदस्य
प्रमुख, केन्द्रीय पशुपन्छी रोग अन्वेषण प्रयोगशाला-	सदस्य
प्रमुख, राष्ट्रिय खोप उत्पादन प्रयोगशाला	सदस्य
प्रमुख, पशु चिकित्सा तथा रोग नियन्त्रण समन्वय शाखा, कृषि तथा पशुपन्छी विकास मन्त्रालय	सदस्य
वरिष्ठ पशु चिकित्सक, राष्ट्रिय खोप उत्पादन प्रयोगशाला	सदस्य-सचिव

संयोजकको निर्देशन अनुसार सदस्य-सचिवले आवश्यकता अनुसार विज्ञहरुलाई बैठकमा आमन्त्रण गर्न सक्नेछ।

अनुसूची- ३

(दफा ३ को उपदफा (२) सँग सम्बन्धित)

स्टकिष्टको लागि आवेदन दिने ढाँचा

श्रीमान प्रमुख ज्यू

..... प्रयोगशाला,

..... ।

विषय: स्टकिष्ट हुने सम्बन्धमा

महोदय,

प्रस्तुत विषयमा मितिमा मा प्रकाशित सूचना अनुसार त्यस प्रयोगशालाको स्टकिष्ट भई प्रयोगशालाबाट उत्पादित सामग्री विक्री वितरणको लागि ईच्छुक रहेकोलेलाई स्टकिष्ट नियुक्त गरिदिनुहुन अनुरोध छ। स्टकिष्ट भएमा कृषि तथा पशुपन्छी विकास मन्त्रालयले तोकेको विक्री प्रकृयाको पूर्ण रुपमा पालना गर्नेछु । स्टकिष्ट हुन आवश्यक कागजातहरू यसै निवेदन साथ संलग्न भएको व्यहोरा अनुरोध छ ।

(फर्मको नाम र छाप)

संलग्न कागजातहरू

१. नेपाली नागरिकताको प्रमाणपत्रको प्रतिलिपि
२. औषधि व्यवस्था विभागमा दर्ताको प्रतिलिपि
३. प्रचलित कानून अनुसारको व्यवसाय दर्ता तथा नवीकरणको प्रतिलिपि
४. प्रचलित कानून अनुसारको कारोवार ईजाजत पत्र तथा करचुक्ता प्रमाणपत्रको प्रतिलिपि
५. अनुसूची-१ अनुसार कोल्डचेन कायम राख्न आवश्यक उपकरण तथा साधनहरू
६. खोप विक्री वितरणको विजनेस प्लान (विक्री/वितरण कसरी गर्ने एवं एक आर्थिक वर्षमा के कति सम्म विक्री/वितरण गर्न सकिने हो आदि विवरण संलग्न हुनु पर्ने)
७. कुन ठाँउमा विक्री वितरण गर्न चाहेको हो सो समेत खोल्नु पर्ने

अनुसूची-४

(दफा ५ सँग सम्बन्धित)

नेपाल सरकार
कृषि तथा पशुपन्छी विकास मन्त्रालय
पशु सेवा विभाग
..... प्रयोगशाला

स्टकिष्ट प्रमाणपत्र

प्रदेश.....जिल्ला.....महानगरपालिका/उपमहानगरपालिका/नगरपालिका/गाउँपालिका.....
.....वडा नं.स्थित.....लाई कृषि तथा पशुपन्छी विकास मन्त्रालयले तोकेको
विक्री प्रकृया को दफा ४ बमोजिम प्रयोगशालाबाट उत्पादित सामग्री विक्री वितरण गर्न
स्टकिष्ट नियुक्त गरी यो प्रमाणपत्र जारी गरिएको छ ।

प्रमुख
..... प्रयोगशाला
मिति.....
कार्यालयको छाप:

अनुसूची -५

(दफा १५ को उपदफा (६) सँग सम्बन्धित)

म्याद नाघी नष्ट गरिएको सम्बन्धी विवरण

क्र.सं.	खोप/सामग्रीको नाम	भायल	मात्रा	उत्पादन मिति	म्याद नाघेको मिति	कुल नष्ट भएको मात्रा	कैफियत

तयार गर्ने

रजु गर्ने

जाँच गर्ने अधिकारी

अनुसूची-६

(दफा १७ को उपदफा (१) सँग सम्बन्धित)

ढुवानी गर्दा नष्ट भएको सामग्रीको विवरण

क्र.सं.	खोप/सामग्रीको नाम	भायल	मात्रा	कूल नष्ट भएको मात्रा	नष्ट भएको सम्भावित कारण	कैफियत

तयार गर्ने

रुजु गर्ने

जाँच गर्ने अधिकारी